



QORTI ĊIVILI PRIM' AWLA

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar l-Erbgha
Sebgha u ghoxrin (27) ta' Ottubru 2021**

Rikors Numru 220/19 FDP

Fl-ismijiet

**Paul Barbara
(ID 55970M)**

Vs

**Engineering Resources Limited
(C 65835)**

Il-Qorti:-

1. Rat ir-rikors datat 1 ta' Mejju 2019, li permezz tiegħu r-rikorrenti talab is-segwenti:
 1. *Illi r-rikorrenti huwa impjegat mas-soċjeta' intimata u dan bħala senior distribution tradesman.*
 2. *Illi f'Mejju tas-sena 2015 huwa ġie sospiż fuq nofs paga u dan stante allegazzjoni li kien involut f'reat konċernanti irregolarità f'wiring.*
 3. *Illi pero, minn dak iż-żmien il-Pulizija Eżekuttiva ma ħadet l-ebda passi kontra r-rikorrenti, anzi lanqas biss jidher li saret investigazzjoni fil-konfront tiegħu.*

4. *Illi għalhekk, hija l-fehma tar-rikorrenti lid-deċiżjoni li huwa jibqa' sospiż nofs paga hija hażina, irregolari u bbażata fuq kunsiderazzjonijiet mhux xierqa, u kontra l-liġi, aktar u aktar meta jirriżulta li lanqas biss saret investigazzjoni, li hija l-bażi tas-sospensjoni.*
5. *Illi r-rikorrenti intavola ittra uffiċjali kontra s-soċjeta' intimata, liema ittra uffiċjali ggib in-numru 4080/18 iżda s-soċjeta' intimata mhux talli baqgħet inadempjenti iżda addirittura lanqas irrikonoxxiet li kellha twieġeb.*
6. *Illi dan is-silenzju qiegħed jitqies bħala rifjut ai fini tal-liġi.*

Għaldaqstant l-esponent jitlob umilment li din l-Onorabbli Qorti jogħgħobha:

- i. *Tiddikjara illi r-rifjut da parti tas-soċjeta' intimata li tirrintegra lir-rikorrent fil-posizzjoni ta' distribution tradesman u li konsegwentement teħhi (sic) s-sospensjoni mix-xogħol imposta fuqu, liema rifjut rriżulta min-nuqqas tas-soċjeta' intimata li tirrispondi għall-ittra uffiċjali numru 4080/18, huwa irregolari, hażina u bbażata fuq konsiderazzjonijiet mhux xierqa u jmur kontra l-liġi u dan dan bi ksur ta' l-artikoli 469A (1) (b) (iii) u (iv) tal-Kapitolu 12 tal-Liġijiet ta' Malta.*
- ii. *Tordna lis-soċjeta' intimata tneħhi s-sospensjoni mix-xogħol imposta fuq ir-rikorrent u konsegwentement tordna li jerga' jiddaħħal għax-xogħol b'mod normali.*
- iii. *Tiddikjara konsegwentement illi r-rikorrenti għandu jithallas l-arretrati ta' paga li tilef minhabba tali sospensjoni.*
- iv. *Tillikwida l-arretrati ta' paga dovuta ai fini tat-tielet talba.*
- v. *Tikkundanna lis-soċjeta' intimata thallas l-arretrati ta' paga likwidati.*

Bl-ispejjeż u l-imghax u s-soċjeta' intimata ingunta in subizzjoni.

2. *Rat illi fit-12 ta' April 2019, is-soċjeta' intimata Engineering Resources Limited laqgħet għal dak mitlub billi qajjmet is-segweni difiżi:*
 1. *Illi, in limine litis u kif ser jiġi ppruvat waqt il-mori ta' din il-kawża, r-rikors tal-attur huwa irritwali u inammissibli ratione temporis għaliex preżentat fuori termine is-sitt xhur li jipprovdli l-Artikolu 469(A) tal-Kap 12 subinċiż 3 biex issir l-azzjoni biex jitwaqqa' eghmil amministrattiv u biex issir it-talba għad-danni konsegwenzjali. Illi hija għurisprudenza kostanti*

ta' dawn il-qrati li dan il-perjodu msemmi huwa wiehed ta' dekadenza u mhux preskrittiv;

- 2. Illi, ukoll in limine litis, deċiżjoni li setgħet tiegħu s-soċjeta' esponenti ma tistax tinkwadra fil-parametri tal-Artikolu 469(A) tal-Kodiċi ta' Organizzazzjoni u Proċedura u dan għaliex id-definizzjoni ta' 'għemil amministrattiv' teskludi b'mod esplicitu xi haġa li ssir bl-għan ta' organizzazzjoni jew amministrazzjoni interna fl-istess awtorità. Issegwi minn dan, li deċiżjoni dwar sospensjoni hija kwistjoni ta' organizzazzjoni u ta' amministrazzjoni tas-soċjetà esponenti u mhuwiex 'għemil amministrattiv'.*
- 3. Illi, subordinatament u mingħajr preġudizzju għall-eċċezzjonijiet preċedenti r-rikors għurmentat huwa inammissibbli wkoll għaliex trattandosi ta' sfida għall-egħmil amministrattiv (u danni reklamati) m'hemm l-ebda talba fir-rikors biex din il-Qorti tissindaka dan l-egħmil u jekk ikun il-każ, dan ikun dikjarat null u mingħajr effett;*
- 4. Illi, għalhekk, kif ser jigi ppruvat waqt is-smigh tal-kawża l-argumenti tal-attur kif spjegati fir-rikors promotur m'għandhom l-ebda bażi legali u ma jinkwadrawx fil-parametri tal-Artikolu 469(A) tal-Kapitolu 12;*
- 5. Illi, fil-konfront tat-tieni talba tar-rikorrenti għandha tigi rrelevata il-karenza ta' ġurisdizzjoni ta' din il-Qorti milli tiegħu konjizzjoni tat-talba tal-attur u dan stante li l-kawża hija dwar eżerċitazzjoni ta' diskrezzjoni amministrattiva li ma tistax tigi sostitwita mill-Qorti;*
- 6. Illi, mingħajr preġudizzju għall-eċċezzjonijiet preċedenti u dwar il-meritu, l-allegazzjonijiet tar-rikorrenti Paul Barbara huma nfondati kemm fil-fatt kif ukoll fid-dritt.*
- 7. Illi, soċjeta' intimata għandha dritt li tissospendi r-rikorrenti mill-impjieg tiegħu u dan id-dritt huwa naxxenti mill-ftehim kollettiv li kien hemm viginti bejn il-Korporazzjoni Enemalta u l-General Workers Union datat 2006-2010 u li peress li l-Korporazzjoni Enemalta waqfet teżisti l-obbligazzjonijiet u d-doveri ta' l-istess Korporazzjoni ġew trasferiti lis-soċjeta' Engineering Resources Limited;*
- 8. Illi, ukoll dwar il-meritu, fis-sena 2016 s-soċjeta' intimata bdiet tinvestiga serq tal-elettriku ġewwa abitazzjoni fir-Rabat Malta, l-account holder in kwistjoni ammetta li kien qed issir serq tal-elettriku u identifika lil Paul Barbara bħala l-impjegat tal-Korporazzjoni Enemalta (illum is-soċjeta' intimata) bħala individwu li huwa kien hallas sabiex jiegħu l-elettriku b'mod irregolari;*
- 9. Illi, a bażi ta' din l-ammissjoni, s-soċjeta' ddeċidiet li tissospendi l-impjegat mill-impjieg tiegħu u tirreferi il-każ lill-Pulizija, u dan kif kellha dritt u dover li tagħmel, issegwi minn dan li jekk sa dan l-istadju l-Pulizija*

ma ħaditx l-passi meħtieġa biex tinvestiga dan il-każ, allura s-soċjeta' intimata ma' għandha l-ebda ħtija f'dan ir-rigward;

10. Illi, allura tenut kont tal-Ftehim Kollettiv vigenti bejn il-partijiet l-azzjoni rikorrenti hija intempestiva u kif ser jiġi ppruvat waqt il-mori tal-kawża r-rikorrent mhuwiex intitolat għal arretrati tal-paga li tilef minħabba s-sospensjoni;

Illi, għaldaqstant, t-talbiet tar-rikorrent għandhom jiġu miċħuda bl-ispejjeż.

3. Rat illi fit-22 ta' Ottubru 2019 il-Qorti ordnat illi jingabru l-provi.

Provi

4. Rat l-affidavit ta' **Sharon Barbara**, mart ir-rikorrent, ippreżentat fl-10 ta' Diċembru 2019. (fol 20)
5. Rat l-affidavit ta' **Manuel Barbara**, missier ir-rikorrent, ippreżentat fl-10 ta' Diċembru 2019. (fol 21)
6. Semgħet ix-xhieda ta' **Paul Barbara**, mogħtija fl-10 ta' Diċembru 2019. (fol 22)
7. Rat id-dokumentazzjoni ppreżentata mis-soċjeta' intimata fuq talba tar-rikorrent, ossija Memorandum Dixxiplinari relatati mar-rikorrent. (fol 27)
8. Semgħet ix-xhieda ta' l-Ispettur Matthew Galea, stazzjonat l-Għassa tal-Hamrun, mogħtija fis-27 ta' Frar 2020, flimkien ma' dokumentazzjoni minnu ppreżentati ossija rapporti datati 28 ta' Ġunju 2008 u 30 ta' Novembru 2011 li saru mir-rikorrent stess fil-kapaċità tiegħu ta' uffiċjal tal-Enemalta, dwar tbaġġbis li ġie minnu riskontrat f'residenzi minnu spezzjonati – ossija dokumentazzjoni mhux relatati mal-każ odjern. (fol 38)
9. Semgħet ix-xhieda ta' Joseph Saliba, rappreżentant tal-Jobsplus, mogħtija fis-27 ta' Frar 2020 flimkien ma' dokumentazzjoni minnu eżebita. (fol 46)
10. Rat in-nota ta' l-Ispettur Shaun Friggieri, ippreżentata fis-6 ta' Novembru 2020, wara taħrika ta' xhieda lilu mogħtija, fejn għarraf lill-Qorti illi l-Pulizija għadha qiegħda tinvestiga l-kwerela ta' l-Enemalta illi kienet saret fit-23 ta' Ġunju 2016 in konnessjoni ma' "by-pass ta' meter". (fol 64)
11. Rat illi fl-14 ta' Jannar 2021, ir-rikorrenti iddikjara illi ma kellux aktar provi x'jippreżenta.
12. Semgħet ix-xhieda ta' l-Ingineer Patrick Gauci, prodott mis-soċjeta' intimata, mogħtija fl-4 ta' Marzu 2021, flimkien mad-dokumentazzjoni minnu eżebita, ossija il-'Code of Discipline and Disciplinary Procedure' li jinsab fil-Ftehim Kollettiv

- applikabbli għar-rikorrent u korrispondenza indirizzata lill-Pulizija datata 14 ta' April 2019. (fol 81)
13. Semgħet ix-xhieda in kontro eżami ta' l-Engineer Patrick Gauci mogħtija fis-6 ta' Mejju 2021.
 14. Rat illi fis-6 ta' Mejju 2021, il-partijiet ddikjaraw illi ma kellhomx aktar provi w l-kawża setgħet tithalla għas-sottomissjonijiet finali.
 15. Rat is-sottomissjonijiet bil-miktub tar-rikorrent ippreżentati fl-1 ta' Lulju 2021.
 16. Semgħet is-sottomissjonijiet orali ta' l-abblu difensuri tal-partijiet illi saret fl-14 ta' Lulju 2021.
 17. Rat illi fl-14 ta' Lulju 2021 il-kawża thalliet għas-sentenza għal-lum.

Ikkunsidrat

18. Jirrizulta illi r-rikorrent, Paul Barbara, kien impjegat mal-Korporazzjoni Enemalta mit-23 ta' Jannar 1992 bħala Senior Distribution Tradesman u, fil-25 ta' Awissu 2014, bħala parti mir-ristrutturazzjoni tal-Enemalta, ġie impjegat mas-soċjeta' intimata Engineering Resources Limited bħala Distribution Tradesman. (fol 49)
19. Jirrizulta illi fit-30 ta' Mejju 2016, is-soċjeta' intimata kitbet lir-rikorrent u għarrfitu b'dan li ġej: (fol 29)

Filwaqt illi ngħarrfek li għaddejja investigazzjoni fit-konfront tiegħek, permezz ta' din l-ittra inti qiegħed tiġi sospiż mix-xogħol b'effett immedjat, b'mod indefinit u b'nofs s-salarju.

Din is-sospensjoni hija skont Appendiċi 'A' Paragrafu 6.1 tal-Ftehim Kollettiv - Proċeduri f'każ ta' offiżi kriminali magħmulin fil-post tax-xogħol.

Skont l-istess Ftehim Kollettiv il-kumpanija tirriserva d-dritt li tissokta b' proċeduri dixxiplinari meta tintemm l-investigazzjoni fil-konfront tiegħek.

Inti mistenni li b'mod immedjat tirritorna lis-superjuri tiegħek kull propjeta ta' Enemalta plc li għandek, jew li jista' jkollok, fil-pussess tiegħek.

20. Jirrizulta illi fil-31 ta' Mejju 2016, ir-rikorrent, tramite l-konsulent legali tiegħu, oġġezzjona għal tali deċiżjoni u sospensjoni u interpella lis-soċjeta' intimata sabiex tneħhi s-sospensjoni. (fol 30)
21. Jirrizulta illi fit-23 ta' Ġunju 2016, is-soċjeta' intimata bagħtet kwerela lill-Kummissarju tal-Pulizija li kienet tgħid is-segwenti: (fol 30)

Following an investigation by Enemalta plc, theft of electricity by means of a by-pass was discovered in the following premises:

*Gauci Farmhouse,
Triq l-Imtarfa,
Rabat.
Acc. No.: 101000166 770*

The account holder, Mr. Kenneth Fenech (ID. 33S175M) has admitted to the theft and identified an Enemalta employee as the person he paid to carry out the bypass/theft. The details of the Enemalta employee are the following:

*Barbara Paul (ID. 55970M)
'Millennium',
Triq Alfred Gatt,
Santa Venera.*

Therefore, Enemalta kindly requests you to investigate and take all necessary action against the person/s responsible with respect to bribing a public official to carry out the theft.

22. Jirriżulta illi dina l-kwerela intbagħtet lis-Supretendent Ian Joseph Abdilla dakinhar stess. (fol 31).

23. Jirriżulta illi sa llum, aktar minn hames snin wara li giet ippreżentata l-kwerela, il-Pulizija għadha ma ħadet ebda azzjoni fil-konfront tar-rikorrent minkejja l-kwerela tas-soċjeta' intimata datata 23 ta' Ġunju 2016, u skond nota tal-Ispettur Shaun Friggieri ppreżentata fis-6 ta' Novembru 2020, "l-investigazzjoni hija waħda attiva" u għadha pendenti.

24. Jirriżulta illi fis-16 ta' Novembru 2018 ir-rikorrent ippreżenta Ittra Uffiċjali (fol 4) fejn qal is-segwenti:

Permezz tal-preżenti Paul Barbara (ID 55970 (M) ta' "Millenium", Triq Dun Alfred Gatt, St Venera, jagħmel referenza għal-kuntratt ta' impjieg viġenti, għalkemm sospiż fuq nofs paga magħkom.

Illi jirriżulta lill-mittenti gie sospiż fuq nofs paga f'Mejju tas-sena 2015 u dan fuq sempliċi allegazzjoni lill-mittenti kien allegatament wettaq reat kriminali jew kontravvenzjoni rigwardanti irregolarità ta wiring.

Illi nonostante l-fatt li l-istess allegazzjoni giet imressqa lill-Pulizija Eżekuttiva, l-istess ma mexxux kontra l-mittenti wara dan il-perjodu kollu u dan b'aktar evidenza tal-fatt lill-istess allegazzjoni hija verament infondata.

Illi l-mittenti ilu issa għalhekk sa' minn Mejju 2015 sospiż fuq nofs paga meta jirriżulta li l-istess qatt ma kellu jiġi hekk sospiż.

Illi għalhekk il-mittenti qiegħed issa jinterpellakom formalment sabiex fi żmien gimgħa mid-data tan-notifika ta' din l-ittra terġa tirrientegraw lill-mittenti fil-posizzjoni ta' distribution tradesman fuq bażi totali filwaqt li thallsu l-arretrati kollha dovuti lil minn Mejju tas-sena 2015

Jingħad minn issa li fin-nuqqas il-mittenti sejjer jiproċedi kontrikom ulterjorment skond il-Liġi inkluż bil-ħruġ tal-mandati relattivi għaladarba interpellazzjonijiet simili tramite ittri legali ġew injorati. B'hekk il-mittenti qiegħed jifhem ukoll li m'hemmx il-fondi sabiex tiġi kkawtelata l-pretensjoni tiegħu.

25. Jirriżulta illi s-soċjeta' intimata, notifikata fis-17 ta' Diċembru 2018, ma rrispondietx għal tali Ittra Uffiċjali u għalhekk, fl-1 ta' Marzu 2019, ir-rikorrent nieda l-proċeduri odjerni.

Ikkunsidrat

26. Ir-rikorrent, permezz tal-proċeduri odjerni, talab li jiġi dikjarat illi l-fatt li s-soċjeta' intimata naqset milli tirrispondi għall-Ittra Uffiċjali tas-16 ta' Novembru 2018 kellu jitqies bħala eġm il 'ultra vires' abbażi tal-Artikolu 469A tal-Kap 12, stante illi kien eġm il abussiv kif pprovdut fl-Artikolu 469A (1) (b) (iii) kif ukoll kontra l-liġi kif provdut fl-Artikolu 469A (1) (b) (iv).
27. Jirriżulta ukoll illi r-rikorrent talab li, ladarba l-Qorti issib l-azzjoni tas-soċjeta' intimata bħala waħda abbusiva, is-sospensjoni kellha tiġi annullata filwaqt illi l-arretrati ta' paga kellhom jintraddew lura.
28. Jirriżulta illi, mill-banda l-oħra, s-soċjeta' intimata saħqet illi l-azzjoni odjerna kienet preskritta stante illi l-azzjoni kellha tittiehed entro sitt xhur mid-deċiżjoni mogħtija.
29. Saħqet ukoll illi l-azzjoni ma setgħetx titqies bħala waħda amministrattiva u għalhekk mhux soġġetta għal skrutinju mill-Qorti filwaqt illi insistiet illi kellha kull dritt illi tissospendi lir-rikorrent a tenur tal-Ftehim Kollettiv viġenti fil-Korporazzjoni Enemalta.
30. Finalment, insistiet illi kellha ammissjoni minn utent tad-dawl illi r-rikorrent kien involut fit-tbagħbis ta' meter u l-fatt li l-Pulizija ma mexxewx il-każ ma huwiex tort tagħhom.

Ikkunsidrat

31. Jirrizulta illi l-Artikolu 6.1 tal-Ftehim Kollettiv applikabbli fiż-żmien meta ttiehdet id-deċizjoni mill-Korporazzjoni Enemalta, ossija 30 ta' Mejju 2016, jipprovdi dan li ġej:

6.1 Proceedings in the case of criminal offences committed at the work place.

If the Manager reports to the Chairman that an employee has allegedly committed (a serious offence which is also) a criminal offence, the Chairman may decide whether to forward the case to the Disciplinary Committee and/or to the Police for investigation and subsequent prosecution.

If it is considered to be in the Corporation's interest that an employee who has allegedly committed a criminal offence should cease forthwith to exercise the powers and functions of his/her post the Chairman may suspend the employee from the exercise of these powers and functions, or may be redeployed as required into any other grade equivalent or lower than his/her grade, irrespective of whether criminal proceedings are being instituted against him.

If the disciplinary proceedings do not result in the dismissal or other punishment of the employee concerned, s/he shall be entitled to the full amount of salary that s/he would have received had s/he not been suspended. If the punishment is other than dismissal s/he may be refunded such proportion of the salary withheld as a result of his/her suspension as the Board may think fit.

No disciplinary proceedings against such an employee upon any grounds involved in the criminal proceedings shall be taken until the conclusion of the criminal proceedings and the determination of any appeal there from. (sottolinjar tal-Qorti)

32. Jirrizulta illi fit-30 ta' Mejju 2016, is-soċjeta' intimata għarrfet lir-rikorrent illi kien sospiż minhabba f'investigazzjoni fil-konfront tiegħu filwaqt illi fit-23 ta' Ġunju 2016 ipproċediet bi proċeduri kriminali tramite kwerela mibgħuta lill-Kummissarju tal-Pulizija biex jinbdew proċeduri kontra r-rikorrenti ta' tixhim ta' uffiċjal pubbliku fil-qadi ta' dmirijietu, kif konfermat mix-xhieda minnhom ottjenuta, ta' Kenneth Fenech.
33. Jirrizulta illi, inkredibbilment u b'nuqqas kbir lejn is-soċjeta' intimata u, aktar u aktar, is-soċjeta' in generali, il-Kummissarju tal-Pulizija u s-subalterni tiegħu, naqqsu milli jniedu proċeduri kriminali fil-konfront tar-rikorrent Paul Barbara sa lllum, u jaf illi l-azzjoni tkun preskritta fil-konfront tiegħu.

34. Jirrizulta, mill-banda l-oħra, illi minn dakinhar tas-sospensjoni sa llum, ir-rikorrent għadu impjegat tas-soċjeta' intimata u jithallas nofs is-salarju filwaqt illi ebda proċeduri dixxiplinari ma ttieħdu kontra tiegħu mis-soċjeta' intimata.

Ikkunsidrat

35. Jirrizulta illi l-azzjoni intavolata mir-rikorrenti hija bbażata fuq in-nuqqas tas-soċjeta' intimata li tirrispondi għall-Ittra Uffiċjali tiegħu datata 16 ta' Novembru 2018, ossija Ittra Uffiċjali Nru 4080/18, liema nuqqas r-rikorrent jikkontendi għandu jitqies bħala rifjut sindakabbli minn dina l-Qorti.
36. Il-Qorti tosserva, iżda, illi l-Ittra Uffiċjali fuq imsemmija hija miżgħuda bi żbalji fattwali, partikolarment l-asserzjoni tal-mitteni illi huwa ilu sospiż fuq nofs b'paga minn *“Mejju tas-sena 2015”* – asserzjoni totalment żbaljata, stante illi s-sospensjoni seħhet fit-30 ta' Mejju 2016, aktar minn sena wara, u dana kif jidher mid-dokumentazzjoni eżebita mis-soċjeta' intimata.
37. Jirrizulta, għalhekk, illi s-soċjeta' intimata kellha kull dritt illi ma tirrispondix għal Ittra Uffiċjali 4080/2018, stante illi l-asserzjonijiet u kontestazzjonijiet hemm indikati kienu indikati fuq premessa żbaljata, ossija illi r-rikorrent kien sospiż f'Mejju 2015, u għalhekk ma hemm ebda konnessjoni mad-deċiżjoni tas-soċjeta' intimata meħuda fit-30 ta' Mejju 2016.
38. Jirrizulta għalhekk illi l-fatt illi s-soċjeta' intimata naqqset milli tirrispondi għall-Ittra Uffiċjali 4080/2018 ma tista' qatt titqies bħala rifjut ai fini tal-Liġi, kif qed jikkontendi r-rikorrent.
39. Jirrizulta wkoll illi r-rikorrent kien ben a korrent tal-azzjoni meħdua kontra tiegħu fit-30 ta' Mejju 2016, tant illi, kif jidher mid-dokumentazzjoni pprezentata mis-soċjeta' intimata, huwa iffirma 'Acknowledgement Notification' fit-30 ta' Mejju 2016 stess u l-għada, 31 ta' Mejju 2016, huwa rribatta dak li kien sar tramite Ittra legali.
40. Jirrizulta, għalhekk, illi la darba r-rikorrent kien ben a korrent tal-azzjoni amministrattiva meħuda mis-soċjeta' intimata, huwa kellu sitt xhur żmien, a tenur tal-Artikolu 469A (3) biex jagħmel *“Kawża biex twaqqqa' eghmil amministrattiv taht is-subartikolu (1) (b)”*.
41. Jirrizulta, għalhekk, tenut kont tal-fatti kif fuq stabbiliti, illi l-ewwel eċċezzjoni tas-soċjeta' intimata, ossija li r-rikors odjern gie pprezentat *“fuori termine sitt xhur”* jimmerita illi jintlaqa'.
42. Il-Qorti tosserva illi, la darba l-ewwel eċċezzjoni qiegħda tiġi aċċettata minn dina l-Qorti, ma hemm ebda htieġa biex dina l-istess Qorti tikkunsidra l-eċċezzjonijiet l-oħra mressqa, u għalhekk ser tieqaf hawn.

DECIDE:

Il-Qorti

Wara illi semgħet il-provi u rat l-atti kollha proċesswali;

Wara illi semgħet it-trattazzjoni ta' l-abbli difensuri tal-partijiet;

Tgħaddi biex taqta' u tiddeċiedi l-pendenza odjerna billi, għar-raġunijiet fuq mogħtija;

Tiċhad it-talba rikorrenti kif dedotta.

Spejjeż tal-proċeduri odjerni ikunu a kariku tar-rikorrent.

Francesco Depasquale LL.D. LL.M. (IMLI)
Imhallel

Rita Sciberras
Deputat Registratur